

Павлусың Титуса хаты

1-нжи бап

¹ Худайың гулы ве Иса Месихиң ресулы мен Павлусдан догайы салам! Худай Өз сайлан адамларының иман гетирмеги ве Онуң йөрелгесине гөнүкдирийән хақыкаты билмеги үчин мени ресуллыга белледи. ² Худайың бу йөрелгеси бакы яшайыш умыдыны берйэр. Сөзүнде асла ялан болмадык Худай бу яшайыш дүнийә ярадылмаздан өң вада берип, ³ оны Хош Хабар аркалы Өз беллән вагтында аян этди. Халасгәримиз Худай бу Хош Хабарыны вагыз этмеги маңа табшырды. ⁴ Эй, Титус, иманымызың бир боландыгы үчин, мен сени хақыкы оглум сайярын. Гой, Атамыз Худайың ве Халасгәримиз Иса Месихиң мерхементи ве парахатлыгы¹ саңа яр болсун!

Титусың Крит адасындакы везипеси

⁵ Саңа буйрушым ялы, тамамланылмадык ишлери битир, хер шәхәрдәки иманлылар йыгнагына яшулулары белле. Ине, хут шу максат билен мен сени Крит адасында гоюп гайдандырын. ⁶ Йыгнагың яшулусы эдип белленилжек адам мүйнсүз ве аялына бивепалык этмейән болмалыдыр. Онуң чагалары хем иман эдйән, азгынлықта, битабынлықта айыпланмаян болмалыдыр. ⁷ Йыгнагың ёлбашчысы Худая хызмат эдйэр. Шоңа гөрә-де, ол мүйнсүз болмалыдыр. Ол өздиенли, гызма, шераба мейилли, урушган болмалы дәл, гара небсине чапман,

⁸ эйсем мыхмансөөр, ягшылык этмәге хөвөсжөң, парасатлы, адалатлы, таква, небсине буйруп билйән болмалыдыр. ⁹ Ол өзүне өвредилен ыгтыбарлы таглымата садыклык билен эрмелидир. Башгалара хем бу таглымата лайыктықта өвүт-үндев берип, оңа гаршы чыкянарлың ялңышяндыкларыны субут этмели. ¹⁰ Себәби питнечилер, яңралар ве кеззаплар дийсең көпдүр. Шейле адамлар, эсасан-да, халас болмак үчин сүннет эдилмелидигини үндейәнлериң арасында бардыр. ¹¹ Оларың агзыны багламак гөрек. Чүнки олар йыгнакларда өвретмесиз затлары өвредип, машгалалары бүтинлей даргадярлар. Иң эрбеди-де, олар булары пул газанмак үчин өвредйәрлер. ¹² Оларың бир акылдары шейле дийипдир: «Крит адасының халкы элмыдама ялан сөзлейәр; олар йыртыжы хайванлар, асла гарны доймаяр». ¹³ Бу гаты жайдар айдылан сөзлердир. Шонуң үчин-де, сагдын иманлы болмаклары үчин, олары паш эт. ¹⁴ Гой, олар яхуды роваятларына ве хақыкаты рет эдйәнлериң буйрукларына гулак габартмасынлар. ¹⁵ Калбы пәклер үчин хемме зат пәкдир, йөне азгынлар ве иман гетирмедиклер үчин екеже-де пәк зат ёкдур. Оларың аң-дүшүнжелери-де, ынсаплары-да мурдар боландыр. ¹⁶ Олар Худайы танаярыс дийселер-де, эдйән ишлеринде Оны рет эдйәндирлер. Олар нежис, боюнегмезек болуп, ягшылык этмәниң нәмедигини-де билмейәрлер.

¹:4 Кәбир соңкы голязмаларда *мерхементи, рехимдарлыгы ве парахатлыгы*

2-нжи бап

Сагдын таглымат хакындакы өвүт-үндевлер

¹ Сен болса сагдын таглымата лайык гелиён затлары өврет. ² Гожалара парасатлы, хормата мынасып, өзлерине эрк эдип билмеклери, иман, сөйги ве сабыр-такат бабатда сагдын болмакларыны үнде. ³ Шонуң ялы, гарры аяллар хем гыбата, шераба йыкгын этмэн, терсине, Худайың халкына гелишйән гәрде яшап, хеммелере ягшы затлары өвретмеклерини үнде. ⁴⁻⁵ Худайың Хош Хабарына дил етирилмес ялы, гой, бу гарры аяллар гелинлере өз эрлерини, чагаларыны сөймеги, өзлерине эрк этмеги, пэк ахлаклы, өйлери бабатда ыхласлы, мылайым ве эрлерине табын болмагы өвретсинлер. ⁶ Яш йигитлере хем өзлерине эрк этмеги үнде. ⁷ Ягшы ишлериң билен олар ахли затда гөрелде бол. Таглыматы сап йүректен аграслык билен өврет, ⁸ сөзлериң мүйнсүз ве шүбхесиз болсун. Шонда гаршы чыкянлар бизи яманламага геп тапман, утанжа галарлар. ⁹ Гуллар а өз хожайыңларына хер затда табын болмагы ве оларың гөвнүнден турмагы үнде. Олар хожайыңлара дил гайтармасынлар, ¹⁰ зат огурламасынлар, гайтам хер затда өрөн вепалы болсунлар. Шейдип, олар Халасгәримиз Худайың таглыматының хер жәхтден ажайыпдыгыны тассыкларлар. ¹¹ Чүнки Худайың хеммелери халас эдйән мерхемети эшгәр болды. ¹² Бу мерхемет bize худайсызлыгы ве дүневи хөвеслери рет этмеги өвредйәр, бу дөвүрде өзүмизе эрк этмеги, догры яшамагы, Худайың йөрелгесине эермеги үндейәр.

¹³ Биз бу йөрелгә эерип, ажайып умыдымыз болан бейик Худайымыз ве Халасгәримиз Иса Месихиң шан-шөхрат ичинде гөклерден инмегине гарашярыс. ¹⁴ Иса Месих бизи ахли гүнәлерден халас этмек үчин, Өзүни гурбан этди. Ол муны Өзүне ягшылык этмекде эржел, пэк, эзиз бир халкы газанмак үчин этди. ¹⁵ Хава, буларың барыны өврет. Дола ыгыяр билен өвүт-үндев бер, гүнә эдйәнлери паш эт. Гой, хич ким сени эсгермеслик этмесин.

3-нжи бап

Иманлылара гелишйән йөрелге

¹ Эй, оглум, иманлылара хәли-шинди шулары ятладып дур: гой, олар хөкүмдарлара ве ыгыярлылара гулак асып, олар а табын болсунлар, ислендик вагт ягшылык этмәге тайын болсунлар. ² Хич кими яманламасынлар, дава-женжелден гача дуруп, мылайым ве хеммелере юмшак болсунлар. ³ Бирвагтлар биз хем аң-дүшүнжесиз, бойнуёгын болуп, ёлдан азашыпдык, дүрли хөвеслериң, кейпи-сапаның гулларына өврүлипдик, гахаржаңдык, гөрипдик ве бирек-биреги йигренйәрдик. ⁴ Эмма Халасгәримиз Худайың рехими, ынсана болан сөйгүси эшгәр боланда, ⁵ биз догрулыга даянып эден ишлеримиз аркалы дәл-де, Онуң рехим-шепагаты аркалы халас эдилдик. Худай бизи Мукаддес Рух аркалы өзгердип, гайтадан доглуш аркалы тәмизледи. ⁶⁻⁷ Биз Худайың мерхемети билен акланып, Онуң бакы яшайша умыт баглаян мирасдүшерлери болар ялы, Худай bize Халасгәримиз Иса Месих аркалы Мукаддес Рухы болдан-бол эчилди. ⁸ Бу сөзлериң бары хакыкатдыр. Худая

иман эденлериң ягшылык этмекде илерлемеклери үчин, бу затлары ныгтамагыңы ислейэрин. Бу затлар ынсанлар үчин оңат ве пейдалыдыр. ⁹Бош чекелешиклерден, несил шежерелери ве Мукаддес Канун хақдакы дава-женжеллерден гача дур. Себэби булар пейдасыз, бидерек затлардыр. ¹⁰Агзалалык дөрөдйән адама бирки гезек өвүт-несихат бер. Эмма шонда-да пәлинден гайтмаса, ондан гача дур. ¹¹Бейле адамың ёлдан азашып, гүнэ эдйэндигини, хөкүм эдилмэ тутарык берйэндигини өзүң-де билйәнсиң.

Ислеглер ве саламлар

¹²Мен Артемасы я-да Тихикусы сениң яныңа ёлламакчы. Олардан

бири барандан соң, гайрат эдип, Никополесе, мениң яныма гелжек бол. Себэби мен гышы шу ерде гечирмеги йүрегиме дүвдүм. ¹³Канунчы Зенасы ве Аполлосы ёла салмаздан өң, оларың ёл шайларының гурат болмагы барада алада эт. ¹⁴Бизиңкилер хем мивесиз өмүр сүрмез ялы, мэтэчлере ярдам бермек аркалы ягшылык этмеги адат эдинсинлер. ¹⁵Мениң янымдакыларың эхлиси саңа салам айдяр. Сен хем бизи сөййән иманлы доганларымызың барына салам айт. Гой, Худайың мерхемети сизиң барыңыза яр болсун!²

²6:21 Кэбир соңкы голязмаларда *Омын* диен сөз хем бар.